



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 10-07-2024

സമയം 06.45 AM

പ്രധാന വാർത്തകൾ

- പ്രധാനമന്ത്രി നരേന്ദ്ര മോദി രണ്ട് ദിവസത്തെ ഓസ്ട്രിയ സന്ദർശനത്തിനായി വിയനയിലെത്തി. ഓസ്ട്രിയൻ ചാൻസലറുമായി അദ്ദേഹം ഇന്ന് കൂടിക്കാഴ്ച നടത്തും.
- ഏഴ് സംസ്ഥാനങ്ങളിലെ പതിമൂന്ന് നിയമസഭാ സീറ്റുകളിൽ ഇന്ന് ഉപതെരഞ്ഞെടുപ്പ്.
- കാലാവസ്ഥാ വ്യതിയാനത്തെ ചെറുക്കാൻ അമാന്തം ഉണ്ടാവരുതെന്ന് മുഖ്യമന്ത്രി പിണറായി വിജയൻ.
- മലയോര പട്ടയം രണ്ടാം ഘട്ട വിവരശേഖരണം ഇന്ന് ആരംഭിക്കും.
- പോളിടെക്നിക് കോളേജുകളിലേക്കു ഡിപ്ലോമ പ്രവേശനത്തിനു അവസാന അലോട്ട്മെന്റ് പ്രസിദ്ധീകരിച്ചു.
- യൂറോകപ്പ് ഫുട്ബോളിൽ സ്പെയിൻ ഫൈനലിൽ. വനിതാ ട്വന്റി - 20 ക്രിക്കറ്റ് പരമ്പരയിലെ അവസാന മത്സരത്തിൽ ഇന്ത്യയ്ക്ക് തകർപ്പൻ ജയം.

വാർത്തകൾ വിശദമായി

പ്രധാനമന്ത്രി നരേന്ദ്ര മോദി രണ്ട് ദിവസത്തെ ഓസ്ട്രിയ സന്ദർശനത്തിനായി വിയനയിലെത്തി. ഇന്ത്യൻ കമ്മ്യൂണിറ്റി അംഗങ്ങൾ പ്രധാനമന്ത്രിയ്ക്ക് ഊഷ്മള സ്വീകരണം നൽകി. രണ്ട് ദിവസത്തെ റഷ്യ സന്ദർശനത്തിന് ശേഷമാണ്

പ്രധാനമന്ത്രി ഓസ്ട്രിയയിൽ എത്തിയത്. 41 വർഷത്തിന് ശേഷം ആദ്യമായാണ് ഒരു ഇന്ത്യൻ പ്രധാനമന്ത്രി ഓസ്ട്രിയ സന്ദർശിക്കുന്നത്.

ഡെസ്ക് റിപ്പോർട്ട്

.....വോയ്സ്.....

ഓസ്ട്രിയൻ പ്രസിഡന്റ് അലക്സാണ്ടർ വാൻ ഡെർ ബെല്ലനെ നരേന്ദ്രമോദി ഇന്ന് സന്ദർശിക്കും. ഓസ്ട്രിയൻ ചാൻസലർ കാൾ നെഹാമറുമായി അദ്ദേഹം ഇന്ന് ചർച്ച നടത്തുകയും ചെയ്യും. പ്രധാനമന്ത്രി മോദിയും ഓസ്ട്രിയൻ ചാൻസലറും ഇന്ത്യയിലെയും ഓസ്ട്രിയയിലെയും വ്യവസായ പ്രമുഖരെ അഭിസംബോധന ചെയ്യും. വിയന്നയിലെ ഇന്ത്യൻ സമൂഹത്തിലെ അംഗങ്ങളുമായും മോദി സംവദിക്കും.

ഇന്നലെ രാത്രി ഓസ്ട്രിയൻ ചാൻസലർ സംഘടിപ്പിച്ച അത്താഴ വിരുന്നിൽ മോദി പങ്കെടുത്തു. ഊഷ്മളമായ സ്വീകരണത്തിന് ചാൻസലർ നെഹാമറിന് സോഷ്യൽ മീഡിയ പോസ്റ്റിൽ മോദി നന്ദി പറഞ്ഞു. ആഗോള നന്മയ്ക്കായി രണ്ട് രാജ്യങ്ങളും ഒരുമിച്ച് പ്രവർത്തിക്കുന്നത് തുടരുമെന്നും പ്രധാനമന്ത്രി പറഞ്ഞു.



റഷ്യൻ മിലിട്ടറിയിൽ സപ്പോർട്ട് സ്റ്റാഫായി ജോലി ചെയ്യുന്ന ഇന്ത്യൻ പൗരന്മാരെ നേരത്തെ മോചിപ്പിച്ച് നാട്ടിലേക്ക് മടങ്ങുന്നത് ഉറപ്പാക്കണമെന്ന ഇന്ത്യയുടെ ആവശ്യം റഷ്യ അംഗീകരിച്ചതായി വിദേശകാര്യ സെക്രട്ടറി വിനയ് ക്യാത്ര

പറഞ്ഞു. റഷ്യൻ സൈന്യത്തിൽ സേവനത്തിന് തെറ്റിദ്ധരിക്കപ്പെട്ടെത്തിയ ഇന്ത്യൻ പൗരന്മാരെ ഒഴിവാക്കണമെന്ന വിഷയം പ്രധാനമന്ത്രി നരേന്ദ്ര മോദി ശക്തമായി ഉന്നയിച്ചതായി ക്യാബ്രെ മാധ്യമങ്ങളോട് പറഞ്ഞു. റഷ്യൻ പ്രസിഡന്റ് വ്ലാഡിമിർ പുടിനുമായി അത്താഴവിരുന്നിൽ നടത്തിയ അനൗപചാരിക ചർച്ചയിലാണ് മോദി ഇക്കാര്യം ഉന്നയിച്ചത്. ഇന്ത്യക്കാരെ എത്രയും വേഗം നാട്ടിലെത്തിക്കാൻ ഇരുപക്ഷവും പ്രവർത്തിക്കുമെന്നും വിദേശകാര്യ സെക്രട്ടറി പറഞ്ഞു.

റഷ്യൻ സൈന്യത്തിൽ സേവനമനുഷ്ഠിക്കുന്ന ഇന്ത്യൻ പൗരന്മാരുടെ എണ്ണം 35നും 50നും ഇടയിലായിരിക്കുമെന്നാണ് പ്രതീക്ഷിക്കുന്നതെന്നും അതിൽ 10 പേരെ ഇതിനകം തിരികെ കൊണ്ടുവന്നതായും ക്യാബ്രെ പറഞ്ഞു.



ഡോ. സൗമ്യ സ്വാമിനാഥനെ കേന്ദ്ര ആരോഗ്യ കുടുംബക്ഷേമ മന്ത്രാലയത്തിലെ ദേശീയ ക്ഷയരോഗ നിർമ്മാർജ്ജന പരിപാടിയുടെ പ്രിൻസിപ്പൽ അഡ്വൈസറായി നിയമിച്ചു. പരിപാടിയുടെ ലക്ഷ്യം കൈവരിക്കുന്നതിന് ഡോ. സൗമ്യ സ്വാമിനാഥൻ സാങ്കേതിക ഉപദേശം നൽകുമെന്ന് കേന്ദ്ര ആരോഗ്യ മന്ത്രാലയം അറിയിച്ചു. പദ്ധതിയുടെ തുടർ നടപടികൾ വിലയിരുത്തുന്നതിന് കേന്ദ്ര ആരോഗ്യ മന്ത്രാലയത്തിനും സംസ്ഥാനങ്ങൾക്കും വികസന പങ്കാളികൾക്കും അവർ പിന്തുണയും നൽകും.

ലോകാരോഗ്യ സംഘടനയുടെ മുൻ ചീഫ് സയന്റിസ്റ്റാണ് പ്രൊഫ. സ്വാമിനാഥൻ. ICMR ഡയറക്ടർ ജനറലായും സേവനമനുഷ്ഠിച്ചിട്ടുണ്ട്.



ഏഴ് സംസ്ഥാനങ്ങളിലെ പതിമൂന്ന് നിയമസഭാ സീറ്റുകളിൽ ഇന്ന് ഉപതെരഞ്ഞെടുപ്പ് നടക്കും. പശ്ചിമ ബംഗാളിലെ റായ്ഗഞ്ച്, റാണാഘട്ട് ദക്ഷിണ, ബഗ്ദ, മണിക്കതല,

ഹിമാചൽ പ്രദേശിലെ ഡെഹ്റ, ഹമീർപൂർ, നലഗഡ്, ഉത്തരാഖണ്ഡിലെ ബദരീനാഥ്, മംഗ്ലൂർ, ബിഹാറിലെ രൂപൗലി, മധ്യപ്രദേശിലെ അമർവാര, തമിഴ്നാട്ടിലെ വിക്രവണ്ടി, പഞ്ചാബിലെ ജലന്ധർ വെസ്റ്റ് എന്നിവിടങ്ങളിലാണ് ഉപതെരഞ്ഞെടുപ്പ് നടക്കുന്നത്.

ശനിയാഴ്ചയാണ് വോട്ടെണ്ണൽ.



കാലാവസ്ഥാ വ്യതിയാനത്തെ ചെറുക്കാൻ ഒരു അമാന്തവും ഉണ്ടാവരുതെന്ന് മുഖ്യമന്ത്രി പിണറായി വിജയൻ പറഞ്ഞു. നിയമസഭ മീഡിയ ആൻഡ് പാർലമെന്റ് സ്റ്റഡീസും സംസ്ഥാന പരിസ്ഥിതി വകുപ്പും യൂണിസെഫും സംയുക്തമായി നിയമസഭ സാമാജികർക്കായി സംഘടിപ്പിച്ച ഇന്ററാക്ടീവ് സെഷൻ ശങ്കരനാരായണൻ തമ്പി ഹാളിൽ ഉദ്ഘാടനം ചെയ്യുകയായിരുന്നു മുഖ്യമന്ത്രി.

എല്ലാ ജീവജാലങ്ങളുടെയും നിലനിൽപ്പിനും ജനങ്ങളുടെ ഉപജീവനം സംരക്ഷിച്ചുകൊണ്ടു വികസനത്തിനും ഊന്നൽ

നൽകി കാലാവസ്ഥാ വ്യതിയാനം ഉയർത്തുന്ന
വെല്ലുവിളികളെ നേരിടാൻ നമുക്ക് കഴിയണമെന്നും മുഖ്യ
മന്ത്രി പറഞ്ഞു. ഇതിന് ഫലപ്രദമായി നേതൃത്വം
നൽകേണ്ടവരാണ് ജനപ്രതിനിധികളെന്ന് മുഖ്യമന്ത്രി പറഞ്ഞു.
പ്രളയവും, പ്രളയ സമാനമായ വെള്ളപ്പൊക്കവും
പ്രകൃതിക്ഷോഭങ്ങളും തുടർച്ചയായി സാധാരണ
ജനജീവിതത്തെ ബാധിക്കുന്ന നാളുകളിലൂടെയാണ് നാം
കടന്നുപോകുന്നത്. ഇവയൊന്നും ഒറ്റപ്പെട്ടതല്ല.
കാലാവസ്ഥാവ്യതിയാനത്തിന്റെ ആഘാതങ്ങളാണെന്നും
മുഖ്യമന്ത്രി പറഞ്ഞു.

സ്പീക്കർ A.N ഷംസീർ അധ്യക്ഷനായിരുന്നു. പ്രതിപക്ഷ
നേതാവ് V.D. സതീശൻ മുഖ്യപ്രഭാഷണം നടത്തി.



മലയോര പട്ടയം രണ്ടാം ഘട്ട വിവരശേഖരണം ഇന്ന്
തുടങ്ങും. 1977 ജനുവരി ഒന്നിന് മുൻപ് വനഭൂമിയിൽ കുടിയേറി
താമസിച്ചു വരുന്നവർക്ക് പട്ടയം നൽകുന്നതിനു നേരത്തെ
നടത്തിയ വിവര ശേഖരണ പ്രക്രിയയിൽ വിവരം നൽകാൻ
കഴിയാത്തവർക്ക് ഇന്നു മുതൽ 31 വരെ ബന്ധപ്പെട്ട വില്ലേജ്
ഓഫീസുകളിൽ വിവര ശേഖരണ ഫോറം പൂരിപ്പിച്ച്
നൽകാമെന്ന് ലാൻഡ് റവന്യൂ കമ്മീഷണർ അറിയിച്ചു.

വനം, റവന്യൂ വകുപ്പുകളുടെ സംയുക്ത പരിശോധന നടന്ന
ഇടങ്ങളിൽ ലിസ്റ്റിൽ ഉൾപ്പെടാതെ പോയവർ, പരിശോധന
നടക്കാത്ത സ്ഥലങ്ങളിലെ താമസക്കാർ, പല കാരണങ്ങളാൽ
പട്ടയത്തിന് അപേക്ഷിക്കാത്തവർ തുടങ്ങിയവർക്ക്

ബന്ധപ്പെട്ട വില്ലേജ് ഓഫീസുകളിൽ അപേക്ഷ നൽകാമെന്നും കമ്മീഷണർ പറഞ്ഞു.



തൃശൂർ മുളങ്കുന്നത്തുകാവിൽ ഇരുചക്രവാഹനങ്ങളുടെ സ്പെയർപാർട്സ് ഗോഡൗണിലുണ്ടായ തീപ്പിടിത്തത്തിൽ യുവാവ് മരിച്ചു. പാലക്കാട് ആലത്തൂർ സ്വദേശി കാവശ്ശേരി അമ്പലക്കാട് നിബിൻ ആണ് മരിച്ചത്. സ്ഥാപനത്തിൽ വെൽഡിങ്ങ് ജോലികൾക്കായി വന്ന നാലംഗ സംഘത്തിലുണ്ടായിരുന്ന നിബിൻ തീപ്പിടിത്തമുണ്ടായ സമയം ശൗചാലയത്തിലായിരുന്നു. മറ്റു മൂന്നുപേർ ഓടി രക്ഷപ്പെട്ടു.

തീപ്പിടിത്തത്തിൽ കോടികളുടെ നഷ്ടമുണ്ടായതായി കണക്കാക്കുന്നു. കോഴിക്കുന്ന് കോക്കുളങ്ങര ക്ഷേത്രത്തിനു സമീപത്തെ ഓട്ടോനിറ്റി എന്ന സ്ഥാപനത്തിൽ ഇന്നലെ വൈകിട്ട് ഏഴോടെയാണ് തീപ്പിടിത്തമുണ്ടായത്.



പോളിടെക്നിക് കോളേജുകളിലേക്കു ഡിപ്ലോമ പ്രവേശനത്തിനു രണ്ടാമത്തെയും അവസാനത്തെയും അലോട്ട്മെന്റ് ലിസ്റ്റ് പ്രസിദ്ധീകരിച്ചു. ഇതനുസരിച്ച് അഡ്മിഷൻ ലഭിച്ച എല്ലാവരും അലോട്ട്മെന്റ് ലഭിച്ച സ്ഥാപനങ്ങളിൽ 17ന് വൈകിട്ട് നാലുമണിയ്ക്ക് മുമ്പ് മുഴുവൻ ഫീസടച്ച് പ്രവേശനം നേടണം. നേരത്തെ ഉയർന്ന ഓപ്ഷനു വേണ്ടി രജിസ്റ്റർ ചെയ്തവരും ഈ ലിസ്റ്റ് പ്രകാരം അലോട്ട്മെന്റ് ലഭിച്ച സ്ഥാപനങ്ങളിൽ മുഴുവൻ ഫീസടച്ച് പ്രവേശനം നേടണമെന്നും അധികൃതർ അറിയിച്ചു.



കണ്ണൂർ രാജ്യാന്തര വിമാനത്താവളത്തിലെ എമ്പാർക്കേഷൻ പോയിന്റ് വഴി ഈവർഷം ഹജ്ജ് കർമ്മം നിർവഹിക്കാൻ പോയ തീർത്ഥാടകരുമായി ആദ്യ വിമാനം ഇന്ന് കണ്ണൂരിലെത്തിച്ചേരും. സൗദി എയർ ലൈൻസിലാണ് തീർത്ഥാടകർ മടങ്ങിയെത്തുന്നത്. കൂടുതൽ വിവരങ്ങളുമായി ആകാശവാണി ജില്ലാ പ്രതിനിധി K.O. ശശിധരൻ.

.....വോയ്സ്



യൂറോകപ്പ് ഫുട്ബോളിൽ സ്പെയിൻ ഫൈനലിൽ പ്രവേശിച്ചു. ജർമ്മനിയിലെ മ്യൂണിക്കിൽ ആദ്യ സെമിയിൽ ഫ്രാൻസിനെ ഒന്നിനെതിരെ രണ്ട് ഗോളുകൾക്ക് പരാജയപ്പെടുത്തിയാണ് സ്പെയിനിന്റെ ഫൈനൽ പ്രവേശം. യൂറോയിൽ സ്പാനിഷ് സംഘത്തിന്റെ അഞ്ചാം ഫൈനലാണിത്. ഇത്തവണത്തെ യൂറോയിൽ സ്പെയിനിന്റെ തുടർച്ചയായ ആറാം ജയമാണിത്. യൂറോ കപ്പ് ചരിത്രത്തിൽ തുടർച്ചയായി ആറു കളികൾ ജയിക്കുന്ന ആദ്യ ടീമെന്ന റെക്കോഡും സ്വന്തമാക്കിയാണ് സ്പെയിൻ ഫൈനലിലെത്തുന്നത്. യൂറോ കപ്പിൽ ഗോൾ നേടുന്ന പ്രായം കുറഞ്ഞ താരമായി 16 കാരനായ സ്പെയിനിന്റെ ലാമിൻ യമാൽ.

രണ്ടാം സെമിയിൽ ഇന്ത്യൻ സമയം ഇന്ന് രാത്രി 12.30 ന് നെതെർലാൻഡ്സ്, ഇംഗ്ലണ്ടിനെ നേരിടും.

ഈ മത്സരത്തിലെ വിജയിയെ ഞായറാഴ്ച രാത്രി ബെർലിനിൽ നടക്കുന്ന ഫൈനലിൽ സ്പെയിൻ നേരിടും.



കോപ്പ അമേരിക്ക ഫുട്ബോൾ സെമി ഫൈനലിൽ കാനഡയ്ക്കെതിരെ അർജന്റീന ഒരു ഗോളിന് മുന്നിൽ. ജൂലിയൻ അൽവാരസാണ് ആദ്യ ഗോൾ നേടിയത് ന്യൂ ജേഴ്സിയിലെ മെറ്റ് ലെഫ് സ്റ്റേഡിയത്തിലാണ് മത്സരം.

നാളെ രണ്ടാം സെമിയിൽ യുറുഗ്വേ, കൊളംബിയയെ നേരിടും.



വനിതാ ട്വന്റി -20 ക്രിക്കറ്റ് പരമ്പരയിലെ മൂന്നാമത്തെയും അവസാനത്തെയും മത്സരത്തിൽ ഇന്ത്യയ്ക്ക് തകർപ്പൻ ജയം. ചെന്നൈയിലെ M.A ചിദംബരം സ്റ്റേഡിയത്തിൽ നടന്ന മത്സരത്തിൽ ദക്ഷിണാഫ്രിക്കയെ 10 വിക്കറ്റിനാണ് ഇന്ത്യ പരാജയപ്പെടുത്തിയത്. ആദ്യം ബാറ്റ് ചെയ്ത ദക്ഷിണാഫ്രിക്ക 17.1 ഓവറിൽ 84 റൺസ് എടുത്തു. 85 റൺസ് വിജയലക്ഷ്യം ഇന്ത്യ വിക്കറ്റ് നഷ്ടപ്പെടാതെ മറികടന്നു.

ഇതോടെ മൂന്ന് മത്സര പരമ്പര 1-1 നു സമനിലയിലായി.

ആദ്യമത്സരം ദക്ഷിണാഫ്രിക്ക ജയിച്ചപ്പോൾ, രണ്ടാം മത്സരം മഴമൂലം ഉപേക്ഷിച്ചിരുന്നു.



ഇന്ത്യ-സിംബാവെ അഞ്ച് മത്സര ടി-20 ക്രിക്കറ്റ് പരമ്പരയിലെ മൂന്നാം മത്സരം ഇന്ന്.

ഇന്ത്യൻ സമയം വൈകിട്ട് നാലരയ്ക്ക് ഹരാരെയിലാണ് മത്സരം. ഇരു ടീമുകളും ഓരോ മത്സരം ജയിച്ച് സമനിലയിലാണ്.



ഇന്ത്യൻ ക്രിക്കറ്റ് ടീമിന്റെ പുതിയ പരിശീലകനായി മുൻ ബാറ്ററും ലോകകപ്പ് ജേതാവുമായ ഗൗതം ഗംഭീറിനെ ഇന്ത്യൻ ക്രിക്കറ്റ് കൺട്രോൾ ബോർഡ് നിയമിച്ചു. സമൂഹമാധ്യമ പോസ്റ്റിലൂടെ BCCI സെക്രട്ടറി ജയ്ഷായാണ് ഇക്കാര്യം അറിയിച്ചത്. രാഹുൽ ദ്രാവിഡിന് പകരമാണ് ഗംഭീർ പരിശീലകനാകുന്നത്



ഇന്ത്യൻ പേസ് ബൗളർ ജസ്പ്രീത് ബുറയെ കഴിഞ്ഞ മാസത്തെ ICC പുരുഷ താരമായി അന്താരാഷ്ട്ര ക്രിക്കറ്റ് കൗൺസിൽ പ്രഖ്യാപിച്ചു. ബുറയുടെ മികച്ച ബൗളിംഗ് പ്രകടനമാണ് ഇന്ത്യൻ പുരുഷ ക്രിക്കറ്റ് ടീമിനെ ഐസിസി ടി20 ലോകകപ്പ് നേടാൻ സഹായിച്ചത്. ലോകകപ്പിൽ 8 മത്സരങ്ങളിൽ നിന്ന് 15 വിക്കറ്റ് വീഴ്ത്തിയ ബുറയെ ടൂർണമെന്റിലെ മികച്ച കളിക്കാരനായി തിരഞ്ഞെടുത്തിരുന്നു.

ഇന്ത്യൻ വനിതാ ടീം വൈസ് ക്യാപ്റ്റൻ സ്മൃതി മന്ദാനയെ ജൂൺ മാസത്തെ വനിതാ താരമായും ICC പ്രഖ്യാപിച്ചു. ദക്ഷിണാഫ്രിക്കയ്ക്കെതിരായ തകർപ്പൻ ബാറ്റിംഗ് പ്രകടനത്തിലൂടെയാണ് സ്മൃതി കിരീടം നേടിയത്.



കോഴിക്കോട് ജില്ലയിൽ ഒരു വെസ്റ്റ് നൈൽ മരണം കൂടി റിപ്പോർട്ട് ചെയ്തു. ഏറെ നാളായി നഗരത്തിലെ സ്വകാര്യ ആശുപത്രിയിൽ ചികിത്സയിലായിരുന്ന 52 കാരനാണ് കഴിഞ്ഞ ദിവസം മരിച്ചത്.



രജിസ്ട്രേഷൻ വകുപ്പിൽ ദുരുഹ പണമിടപാടുകൾ എന്ന വാർത്ത വസ്തുതാവിരുദ്ധവും അടിസ്ഥാനരഹിതവുമാണെന്ന് രജിസ്ട്രേഷൻ ഐ. ജി അറിയിച്ചു.

രജിസ്ട്രേഷൻ വകുപ്പിന്റെ വെബ് പോർട്ടൽ മുഖാന്തിരം ഇ-പേയ്മെന്റ് സൗകര്യം ഉപയോഗിച്ചോ ട്രഷറിയിൽ നേരിട്ടോ സേവനങ്ങളുമായി ബന്ധപ്പെട്ട തുക അടയ്ക്കാൻ സാധിക്കുമെന്നും സംസ്ഥാനത്തെ എല്ലാ സബ് രജിസ്ട്രാർ ഓഫീസുകളിലും ഇ-പോസ് മെഷീനുകൾ സ്ഥാപിച്ചിട്ടുണ്ടെന്നും അദ്ദേഹം പറഞ്ഞു.

ഇതിനു പുറമെ, ഓഫീസിൽ നിന്നും നേരിട്ട് യു.പി.ഐ, ക്യു.ആർ കോഡ് സൗകര്യങ്ങൾ ഉപയോഗിച്ച് വകുപ്പിന്റെ പോർട്ടൽ വഴി തുക സ്വീകരിക്കുന്നതിന് സൗകര്യവും ലഭ്യമാണെന്ന് രജിസ്ട്രേഷൻ ഐ. ജി വ്യക്തമാക്കി.